

# مسجد کے آداب و حقوق

☆ ☆ ☆ مولانا محمد منشا کاشف لیسل آباد ☆ ☆ ☆

اعوذ باللہ من الشیطن الرجیم بسم اللہ الرحمن الرحیم (ان المساجد لله فلا تدعوا مع الله احدا) (الحج 18)

”بے شک مسجدیں اللہ تعالیٰ کیلئے ہیں، تم اللہ تعالیٰ کے ساتھ کسی دوسرے کو نہ پکارو“

مسجدوں کو صرف اللہ کے ذکر کیلئے مخصوص کر دو اللہ کے سوا غیروں کیلئے وہاں کے ذکر و عبادت میں کوئی حصہ نہ ہو۔ اللہ کے ذکر کے ضمن میں قرآن و حدیث پڑھنا، پڑھانا اور سمجھنا اور اس پر عمل کرنا بھی شامل ہے۔ ان امور کے علاوہ مساجد کو سیاسی دنگل بنانا، مساجد کو صرف مخصوص پارٹیوں کیلئے اکھاڑے بنانا، مساجد کو اپنے حلقہ اثر تک محدود کر کے ایک ریاست بنا کر خود تقدس مآب بن کر قرآن و حدیث کو اپنی مرضی کے مطابق بیان کرنا ناجائز ہے۔

آج کل مساجد میں متولیوں، خطباء اور ائمہ مساجد نے احکام غیر اللہ کی روش اختیار کر رکھی ہے، بعض مساجد متولیوں، انتظامیہ چوہدریوں کی ملکیت اور تسلط میں ہیں۔ خطباء اور ائمہ مساجد کے ساتھ تازیبا الفاظ سے گفتگو کرتے ہوئے توہین کرتے ہیں اور اپنی مرضی کے مطابق دعوت و تبلیغ کی اجازت دیتے ہیں یا مسجد سے نکال دیتے ہیں۔ ان لوگوں نے مساجد اسلامیہ کی عظمت و جلالت اور تقدس کو اگرچہ براہ راست مجروح نہیں کیا، مگر اس کے اثرات نے عوام کے قلوب و اذہان کو غیر محسوس انداز میں مسموم کر کے رکھ دیا ہے۔

## مسجد کا مفہوم

لفظی اعتبار سے سجدہ کرنے کی ہر جگہ ہے، یعنی مسجد کے معنی سجدہ گاہ کے ہیں۔ ہر وہ پاک جگہ جہاں سجدہ کیا جاتا ہے اسے مسجد کہتے ہیں۔ جیسے کہ حدیث شریف میں وارد ہے (جعلت لی الارض مسجدا) (بلوغ المرام) ”یعنی میرے لئے (ساری) زمین مسجد بنا دی گئی ہے۔“

لیکن شرعی اصطلاح میں ہر وہ جگہ جہاں روزانہ پانچ وقت کی نمازیں باجماعت ادا کی جائیں، نیز وہ جگہ کسی کی ملکیت میں نہ ہو بلکہ محض عبادت الہی کیلئے وقف اور مختص ہو، مسجد کہلاتی ہے۔

## مسجدیں ایماندار بناتے اور آباد کرتے ہیں

(انما یعمر مساجد اللہ من امن باللہ والیوم الآخر و اقام الصلوٰۃ و اتی الزکوٰۃ و

لم یخش الا الله فعمسى اولنک ان یكونوا من المهمتدين (O) (پارہ 10، سورۃ التوبہ 18)

”سوائے اس کے نہیں آباد کرتے ہیں اللہ کی مسجدوں کو وہ لوگ جو ایمان لاتے ہیں، پس ساتھ اللہ کے اور دن آخرت کے اور قائم رکھتے ہیں نماز کو اور دیتے ہیں زکوٰۃ اور نہیں ڈرتے مگر اللہ سے پس نزدیک ہے کہ یہ لوگ ہدایت پانے والوں میں سے ہوں۔“

ابوسعود رحمۃ اللہ علیہ نے کہا ہے کہ لفظ عمارت سے مراد عموم ہے۔ اس میں مرمت مسجد شکتہ اور اس کی تحظیف اور صفائی اور اس میں علم کا درس کرنا وغیرہ شامل ہے۔ (فتح البیان)

تعمیر مساجد میں اقامت الصلوٰۃ قرآن و حدیث کا پڑھنا پڑھانا اور عمل کرنا کرنا بھی داخل ہے۔ حدیث انس رضی اللہ عنہ میں آیا ہے کہ اللہ تعالیٰ فرماتا ہے مجھے اپنے جلال و عزت کی قسم میں اہل زمین کے عذاب کا قصد کرتا ہوں، پھر روک لیتا ہوں اپنے عذاب کو ان کی وجہ سے جو مسجدوں کو آباد کرتے ہیں آپس میں محبت کرتے ہیں، سحری کے وقت استغفار کرتے ہیں۔ ابن عباس رضی اللہ عنہما کہتے ہیں جو کوئی اذان سن کر جواب نہ دے اور مسجد میں نہ آئے تو اس کی نماز نہیں ہوتی، وہ اللہ اور اس کے رسول صلی اللہ علیہ وسلم کا نافرمان ہے۔ (ابن عساکر ابن مردویہ)

قرآن مجید تعمیر مساجد کیلئے ایمان باللہ اور عمل کو شرط قرار دیتا ہے اور کہتا ہے کہ جو لوگ اعمال کفریہ و شرکیہ میں مبتلا ہیں، وہ مسجدوں کو آباد کرنے والے کیسے ہو سکتے ہیں۔

### مشرک نہ مسجدیں بنا سکتے ہیں، نہ آباد کر سکتے ہیں

(ماکان للمشرکین ان یعمروا مساجد اللہ شاہدین علی انفسہم بالکفر اولنک حبطت اعمالہم و فی النارہم خالدون) (O) (پارہ 10، سورۃ التوبہ آیت 17)

”نہیں لائق واسطے مشرکوں کے یہ کہ آباد کریں مسجدیں اللہ کی حالانکہ گواہی دیتے ہیں اور پر جانوں اپنی کے ساتھ کفر کے یہ لوگ جن کے تمام عمل برباد ہوئے اور بیچ آگ کے ہمیشہ رہنے والے ہیں۔“

اس آیت مبارکہ میں مشرک و کفر کو تعمیر و خدمت مساجد کے منافی فرمایا ہے ان ہر دو آیات کا مفہوم واضح ہے کہ مسجدوں کی تعمیر و آبادی ایمانداروں کا کام ہے اور مشرک و کفر میں ملوث لوگوں کو مساجد بنانے کا حق نہیں۔ آج کل تو مشرکین لوگ جہاں مزار بناتے ہیں تو ساتھ ہی مسجد بنا لیتے ہیں مسجدیں بے آباد ہوتی ہیں، مزاروں قبروں پر رونقیں ہوتی ہیں۔ مزاروں، قبروں، آستانوں پر عقیدت مندوں کے ہجوم کا مشاہدہ کر دیکھتے حقیقت روز روشن کی طرح سامنے آ جائے گی کہ عقیدت مندی کے ساتھ ساتھ کانداری نے ایمان کے ساتھ کیا معاملہ کیا ہے، کیا کیا گل کھلائے ہیں۔ بزرگوں اور اولیاء اللہ کی قبروں کی قیمت وصول کی جا رہی ہے اور من سلوی سمجھ کر کھائی جا رہی ہے۔ وہاں مجاورت اور قلندری ہے اور سجدے اور طواف ہیں، رونا اور دھونا ہے۔

شیرینی اور چادریں ہیں، چرس اور بھنگ ہے، عریانی اور فحاشی ہے، گانا اور بجانا ہے، عرس اور میلے میں فیشن ہے۔ مرادیں ہیں، تبرک اور چڑھاوے ہیں، غرض ہر وہ چیز ہے، جس سے اللہ تعالیٰ کی کتاب اور اس کے رسول ﷺ نے منع فرمایا تھا اور جس میں مبتلا ہونے والوں کو دنیا میں ذلت اور آخرت میں جہنم کی آگ سے ڈرایا تھا۔ مشرکین نے انبیاء اور صلحاء کی قبروں کو مساجد بنا لیا۔ اس سے حضور اکرم ﷺ نے سخت منع فرمایا، جیسا کہ حدیث میں ہے۔

عن جنسب رضی اللہ عنہ قال سمعت النبی ﷺ يقول الاوان من كان قبلکم کانوا یتخذون قبور انبیائہم وصالحیہم مساجد الا فلا تتخذوا القبور مساجد انی انہا کم عن ذلک (رواہ مسلم مشکوٰۃ صفحہ 69)

”حضرت جنسب روایت کرتے ہیں کہ میں نے نبی ﷺ کو یہ فرماتے ہوئے سنا ہے کہ لوگو! کان کھول کر سن لو کہ تم سے پہلے جو لوگ گزرے ہیں انہوں نے اپنے انبیاء اور اپنے اولیاء اللہ کی قبروں کو عبادت گاہ اور سجدہ گاہ بنا لیا تھا۔ سنو تم قبروں کو سجدہ گاہ نہ بنانا، میں اس فعل سے تم کو منع کرتا ہوں۔“ اس حدیث کو بیان کیا امام مسلم رحمۃ اللہ علیہ نے اس حدیث میں مساجد کا لفظ ہے۔ سجدہ گاہ کو مسجد کہتے ہیں، حقیقت میں مشرکین کی مساجد، مزار اور قبریں ہیں۔ مشرکین مزاروں اور قبروں میں عبادت کرتے ہیں۔ اہل حدیث ان کو اس فعل سے روکتے ہیں، تو کہتے ہیں یہ تو وہابی ہیں گستاخ رسول اور گستاخ اولیاء ہیں۔ اولیاء کو مانتے ہی نہیں، اس طرح کہہ کر لوگوں کو گمراہ کرتے ہیں۔ دوسری روایت ہے (زائرات القبور والمتخذین علیہا المساجد و السرج (رواہ ابوداؤد و الترمذی و التیامی)

کہ رسول اللہ ﷺ نے قبروں کی زیارت کرنے والی عورتوں اور قبروں کو مساجد (سجدہ گاہ) بنا لینے والوں پر اور چراغ جلانے والوں پر لعنت کی ہے۔ (مشکوٰۃ شریف)

آپ غور فرمائیں حضور اکرم ﷺ کے گستاخ کون ہیں، قبروں کی زیارت کرنے والی عورتیں اور قبروں اور مزاروں پر سجدہ کرنے والے اور قبروں پر چراغاں کرنے والے گستاخ اور لعنتی ہیں۔

### مساجد تشتت و افتراق اور ضرر پہنچانے کیلئے نہیں

والذین اتخذوا مسجدا ضرار او کفرا و تفریقا بین المؤمنین و ارساد المن حارب اللہ و رسوله من قبل و لیحلفن ان اردنا الا الحسنی و اللہ یشہد انہم لکاذبون لا تقم فیہ ابدًا

”اور جن لوگوں نے پکڑی ہے مسجد ضرر پہنچانے کو اور کفر کرنے کو اور جدائی ڈالنے کو درمیان ایمان

والوں کے اور گھات لگانے کو واسطے اس شخص کے کڑ ہے ہیں اللہ اور اس کے رسول سے پہلے سے اور البتہ قسمیں کھائیں گے یہ کہ نہیں ارادہ کیا تھا ہم نے مگر بھلائی کا اور اللہ گواہی دیتا ہے کہ وہ جمونے ہیں مت کھڑا ہونچ اس کے۔“

حضرت ابن عباس رضی اللہ عنہما اور دیگر صحابہ کرام رضی اللہ عنہم سے شیخین ترمذی نسائی احمد ابویسلی حاتم اور ابن خزیمہ وغیرہم کبار محدثین رحمہم اللہ نے روایت کی ہے۔ بعض رؤساء منافقین جو مسلمانوں میں تفریق ڈالنے اور ضعفاء قلوب کو اپنی نیات فاسدہ و مغلہ کا آلہ کار بنانے کیلئے جو مسجد تیار کر چکے تھے نبی اکرم صلی اللہ علیہ وسلم کی خدمت میں اس وقت حاضر ہوئے جب آپ غزوہ تبوک کیلئے گھر سے روانہ ہو چکے تھے کہ حضور صلی اللہ علیہ وسلم چل کر ایک نماز ہماری مسجد میں ادا فرمائیں۔ مگر آپ صلی اللہ علیہ وسلم نے فرمایا وہی تک انتظار کرو۔ غزوہ تبوک سے واپسی پر اللہ تعالیٰ نے نبی اکرم صلی اللہ علیہ وسلم کو ان کے ارادہ نفاق اور فسادنی الملت سے آگاہ فرماتے ہوئے (لا تقم فیہ ابدا) کا حکم فرمایا۔ نبی اکرم صلی اللہ علیہ وسلم نے اس مسجد کو جلانے کا حکم دیدیا۔

### مسجد مسلمانوں کا پہلا مکتب ہے.....

مسلمانوں کی تعلیم و تربیت میں مسجد بہت اہمیت کی حامل ہے۔ سید المرسلین حضرت محمد مصطفیٰ صلی اللہ علیہ وسلم نے اپنے عہد رسالت میں تعلیم اور اسلام کی اشاعت کیلئے مسجد نبوی صلی اللہ علیہ وسلم میں پہلا مکتب قائم کیا جسے صفحہ کا نام دیا گیا۔ چنانچہ اس مدرسہ میں تعلیم حاصل کرنے والوں کو اصحاب صفحہ کہا جاتا ہے۔ مسلمان بچے کی تعلیم و تربیت (قرآن حکیم کی تعلیم) کا آغاز یہاں ہی سے ہوتا ہے۔ چنانچہ اسلام کی پہلی تقریباً تین صدیوں تک مساجد کو درس گاہوں کی حیثیت حاصل رہی۔ چوتھی صدی ہجری میں الگ مدرسہ کا قیام عمل میں آیا۔

### مسجد اسلامی ثقافت کا مرکز ہے.....

مسجد تعلیم و تربیت، تہذیب و تمدن اور اسلامی ثقافت کا گہوارہ ہے۔ بڑوں کا احترام، چھوٹوں پر شفقت و پیار کی تعلیم مسجد میں دی جاتی ہے۔ مؤدب طور پر بیٹھنے کے آداب سے بہرہ ور کیا جاتا ہے۔ جسم و لباس کی پاکیزگی، طہارت سے نماز کی ادائیگی ممکن ہے۔ اس طرح مسجد انسان کو پاکیزا بنانے میں مدد و معاون ثابت ہوتی ہے علاوہ ازیں مسجد میں فخریہ لباس کی جگہ سادہ اور متوسط لباس پسند کیا جاتا ہے۔

### مسجد قومی و ملی اتحاد کا نشان ہے.....

ہمدردی و خیر خواہی اور اتحاد و اتفاق اسلام کی اعلیٰ تعلیم ہے۔ اسلام ایک مجتمع سوسائٹی کی ترغیب دیتا ہے چنانچہ مسجد منتشر اور بکھرے ہوئے افراد کی شیرازہ بندی میں نمایاں کردار ادا کرتی ہے۔ اسلام میں روزانہ مسجد میں پانچ دفعہ باجماعت نماز ادا کرنا لازمی قرار دیا گیا ہے اور پھر ہفتہ بھر میں ایک دفعہ جمعہ کے روز

لوگوں کو جامع مسجد میں آ کر نماز جمعہ ادا کرنے کی تلقین کی گئی ہے اور بلا عذر شرعی مسجد میں غیر حاضری نفاق سے تعبیر کی گئی ہے۔

اس طرح مسلمان جب مسجد میں آتے ہیں تو ان میں یکجہتی و ہم آہنگی نا آشاؤں سے شناسائی ایک دوسرے کے دکھ درد میں شرکت، حاجت مندوں اور ضرورت مندوں کی حاجات برآوری اور روزانہ کے ملاپ اور ملاقات سے تعاون کے جذبے کو فروغ حاصل ہوتا ہے۔ رشتہ آخرت مضبوط سے مضبوط تر ہوتا چلا جاتا ہے۔ پھر ہفتہ میں ایک دن سارے شہر کے لوگوں کا ایک جگہ جمع ہو جانا اخوت اور تعاون کے سنگ بنیاد کی حیثیت رکھتا ہے۔ باہمی چپقلش نزاع اور اختلاف کا ازالہ کیا جاتا ہے۔ علاوہ ازیں اور کوئی تعمیری مسئلہ غور طلب ہو تو اس کا حل اجتماعی طور پر کیا جاسکتا ہے۔ یقیناً ایسا نظام تعاون دنیا کے کسی مذہب میں موجود نہیں۔

### مسجد تنظیم و مساوات کا سرچشمہ ہے.....

مسجد میں جماعت کیلئے ایک امام اور خطیب کے انتخاب کی تلقین کی گئی ہے۔ امام و خطیب کا انتخاب علم و ادب کی وسعت اور تقویٰ و پرہیزگاری پر مبنی ہے۔ چنانچہ ایسے امام کی اقتداء میں نمازیں اس طرح صفیں بنا کر نماز ادا کرتے ہیں جیسے کوئی فوجی افسر اپنے فوجیوں کی صفوں میں ٹریننگ دے رہا ہے۔ امیر غریب، شاہ و گدا، صغیر و کبیر، عربی و عجمی تمام کے تمام قدم سے قدم ملا کر جب صف بندی کرتے ہیں تو ایسا معلوم ہوتا ہے کہ یہ لوگ اپنے مالک حقیقی کے اطاعت گزار اور مطیع و فرمانبردار ہونے کا اظہار کر رہے ہیں۔ جن میں کسی کے رنگ و نسل، قوم و ملک اور طبقہ کے لحاظ سے کسی کیلئے کوئی امتیاز نہیں۔ یقیناً وہ اپنے مالک حقیقی کے غلام ہیں۔ قعدہ، قیام، رکوع، سجدہ اور تسلیم میں تمام نمازیوں کی یکسانیت اس بات کی ترجمانی کرتی ہے کہ مسجد تنظیم و مساوات کا سرچشمہ ہے۔

### مسجد مرکز عدالت ہے.....

آنحضور ﷺ اور آپ کے بعد مسجد کو عدالتی حیثیت حاصل رہی، اختلافات و تنازعات مجادلہ، مقاتلہ اور لڑائی جھگڑوں کا حل مسجد میں ہوا کرتا تھا۔ گویا کہ مسجد کو عدلیہ کا مقام حاصل تھا، مگر جوں جوں مسلمانوں میں اسلامی کمزوریاں ہوتی گئیں اور انہوں نے غیر مسلمانوں کے راہ و رسم قبول کرنے شروع کر دیئے تو آہستہ آہستہ مسجدوں کی جگہ عدالت کا ہیں قائم ہو گئیں، رشوتیں عام ہو گئیں اور عدل و انصاف ختم ہو گیا اور اپنی من مانی کے فیصلے کئے جانے لگے۔ بہر حال مسجد اسلامی معاشرے میں بہت بڑی اہمیت و افادیت کی حامل اور مسلمانوں کی مرکزیت کا سرچشمہ ہے۔ معاشرے کو اسلامی خطوط پر استوار کرنے کیلئے اس بات کی شدید ضرورت ہے کہ مسجد کی عظمت رفتہ اور اس کا صحیح مقام از سر نو بحال کیا جائے۔

## پہلی مسجد کون سی ہے.....

عن ابی زرقال قلت یا رسول اللہ ای مسجد وضع فی الارض اول قال المسجد الحرام قلت ثم ای قال المسجد الاقصى قلت کم بینہما قال اربعون عاماتم الارض مسجد فحیث ما ادرکت الصلوة فصل (متفق علیہ)

”حضرت ابو ذر کہتے ہیں کہ میں نے رسول اللہ ﷺ سے عرض کیا یا رسول اللہ ﷺ سب سے پہلے زمین پر کونسی مسجد بنائی گئی؟

فرمایا مسجد حرام۔

میں نے عرض کیا اور اس کے بعد؟

فرمایا مسجد اقصیٰ

میں نے پھر پوچھا ان دونوں مسجدوں کی تعمیر کے درمیان کتنا فرق ہے؟

فرمایا چالیس سال۔ اس کے بعد فرمایا اور اب تو ساری زمین تیرے لئے مسجد ہے جہاں نماز کا

وقت ہو جائے وہاں پڑھ لے“

تفسیر:..... حضرت ابوسعید سے روایت ہے کہ رسول اللہ ﷺ نے فرمایا کہ ساری زمین مسجد ہے مگر مقبرہ اور حمام کہ ان میں نماز درست نہیں (ترمذی ڈارمی)

ایک اور روایت میں ہے حضرت ابن عمر رضی اللہ عنہما فرماتے ہیں کہ رسول اللہ ﷺ نے سات مقامات پر نماز پڑھنے سے منع فرمایا ہے۔ (۱) کوڑی پر کہ جہاں ناپاک چیزیں ڈالی جائیں۔ (۲) جانوروں کے ذبح کرنے کی جگہ (۳) مقبرہ میں (۴) راستہ کے درمیان میں (۵) حمام میں (۶) اونٹوں کے بندھنے کی جگہ (۷) خانہ کعبہ کی چھت پر (بحوالہ مشکوٰۃ شریف)

## مسجد کی عظمت و فضیلت.....

درج ذیل فرمودات رسول اللہ ﷺ سے مسجد کی عظمت و فضیلت ظاہر ہو جاتی ہے۔

عن ابی ہریرۃ قال قال رسول اللہ ﷺ احب البلاد الی اللہ مساجدہا و ابغض البلاد الی اللہ اسواقہا (صحیح مسلم ج ۱ ص ۲۳۶)

”حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا اللہ تعالیٰ کے نزدیک پسندیدہ جگہ مساجد ہیں اور انتہائی ناپسندیدہ بازار ہیں“

عن عثمان رضی اللہ عنہ قال قال رسول اللہ ﷺ من بنی للہ مسجد ا بنی اللہ

لہ بیتا فی الجنة (متفق علیہ)

”حضرت عثمان رضی اللہ عنہ فرماتے ہیں کہ نبی اکرم ﷺ نے فرمایا: جس شخص نے اللہ تعالیٰ کی رضا کیلئے مسجد بنائی تو اللہ تعالیٰ (اس کے عوض میں) جنت میں اس کیلئے گھر بنائے گا۔“

(عن عائشة قالت امر رسول اللہ ﷺ ببناء المسجد فی الدور وان ینظف و یطیب) (ابوداؤد ج ۱ ص ۶۶، جامع ترمذی ج ۱ ص ۹۶)

”حضرت عائشہ صدیقہ رضی اللہ عنہا فرماتی ہیں کہ آپ ﷺ نے گھروں میں مسجدیں بنانے کا حکم دیا اور فرمایا کہ انہیں پاک و صاف رکھو۔“

عن ابی ہریرۃ قال قال رسول اللہ ﷺ اذا مررتم برباض الجنة فارتعوا قبل یا رسول اللہ وما رباض الجنة قال المساجد قبل وما ارتع یا رسول اللہ قال سبحان اللہ والحمد للہ ولا الہ الا اللہ واللہ اکبر (رواہ الترمذی مشکوٰۃ)

”حضرت ابو ہریرہؓ فرماتے ہیں کہ رسول اللہ ﷺ نے فرمایا جب تم جنت کے باغوں میں سے گزرتو ان میں سے کچھ کھالیا کرو۔ پوچھا گیا کہ جنت کے باغ کیا ہیں؟ آپ ﷺ نے فرمایا مسجدیں (پھر) پوچھا گیا کہ کھانے کا کیا مطلب ہے؟ آپ ﷺ نے فرمایا سبحان اللہ والحمد للہ ولا الہ الا اللہ واللہ اکبر کا ذکر کیا کرو۔“

(عن بربیسة قال قال رسول اللہ ﷺ بشر المشائین فی الظلم الی المساجد بالنور التام یوم القيامة) (رواہ الترمذی و ابوداؤد)

”حضرت ابو ہریرہؓ سے مروی ہے کہ رسول اللہ ﷺ نے فرمایا (رات) کے اندھیروں میں (نماز باجماعت میں شامل ہونے کیلئے) مسجد کی طرف جانے والوں کو قیامت کے پورے نور کی بشارت دو (جو ان کو ملے گا۔)“

عن ابی سعید الخدری قال قال رسول اللہ ﷺ اذا رایتکم الرجل یتعاهد المسجد فاشهدوا لہ بالایمان فان اللہ یقول انما یعمر مسجد اللہ من امن باللہ والیوم الآخر) (رواہ الترمذی، ابن ماجہ، الداری، بحوالہ مشکوٰۃ)

”حضرت ابو سعید خدریؓ سے روایت ہے کہ رسول اللہ ﷺ نے فرمایا جب تم کسی آدمی کو دیکھو کہ وہ مسجد پہنچنے کی بہت فکر اور مسجد کے معاملات میں مخلصانہ دلچسپی رکھتا ہے تو اس کے ایماندار ہونے کی شہادت دو کیونکہ اللہ تعالیٰ نے فرمایا مساجد کی آبادی اور تعمیر مومن ہی کرتے ہیں جن کا اللہ تعالیٰ اور آخرت

پر ایمان ہے“

عن ابی ہریرہ قال قال رسول اللہ ﷺ من غدا الى المسجد اور اح اعد الله  
نزله من الجنة كلما غدا اور اح (صحیح مسلم ج ۱ ص ۲۳۵)

”حضرت ابو ہریرہ ؓ نے رسول اللہ ﷺ سے روایت کی ہے فرمایا جو شخص صبح و شام مسجد میں  
جائے ہر صبح اور شام اللہ تعالیٰ اس کی مہمانی کا سامان جنت میں تیار فرماتا ہے۔“

حضرت ابن عباس کا قول ہے کہ مسجدیں زمین میں اللہ کا گھر ہیں آسمان والوں تک ان کا نور اس  
طرح پہنچتا ہے جیسے ستارہ کا نور اعلیٰ زمین تک (تفسیر خازن)

ان فضائل کی بناء پر مسجد مسلمانوں کیلئے اجر و ثواب اور برکت و تقدس کے حصول کا مرکز ہے۔ اسی  
وجہ سے مسجد کا احترام اور اس کی عزت و توقیر کو ملحوظ خاطر رکھنے کیلئے ہادی امت رہبر کامل امام الانبیاء سید المرسلین  
حضرت محمد ﷺ نے کچھ ہدایات و آداب بیان فرمائے۔ جن کا نہایت اختصار سے ذیل میں ذکر کیا جاتا ہے۔

### مسجد میں داخل ہونے اور باہر نکلنے کی دعا

عن ابی اسید قال قال رسول اللہ ﷺ اذ دخل احدکم المسجد فليقل  
اللهم افتح لي ابواب رحمتك واذا خرج فليقل اللهم اني اسئلك من فضلك  
(صحیح مسلم ج ۱ ص ۲۳۸)

”حضرت اسید ؓ فرماتے ہیں رسول اللہ ﷺ نے فرمایا جب تم میں سے کوئی مسجد میں داخل ہو  
تو یہ دعا پڑھے (اللهم افتح لي ابواب رحمتك) ”اے اللہ میرے لئے اپنی رحمت کے دروازے  
کھول دے“ اور جب مسجد سے باہر نکلے تو یہ دعا پڑھے (اللهم اني اسئلك من فضلك) ”اے اللہ  
میں تجھ سے تیرا فضل چاہتا ہوں۔“

### شیطان سے بچنے کی دعا مسجد میں داخل ہوتے

ہونے پڑھیں۔

عن عبد الله بن عمر و بن العاص قال كان رسول الله ﷺ اذا دخل المسجد  
اعوذ بالله العظيم و بوجهه الكريم و سلطانه القديم من الشيطان الرجيم قال فاذا قال  
ذلك قال الشيطان حفظ مني سائر اليوم (رواه ابوداؤد)

”حضرت عبد اللہ عمرو بن العاص ؓ فرماتے ہیں کہ رسول اللہ ﷺ جب مسجد میں داخل ہوتے تو  
یہ دعا مانگتے (اعوذ بالله العظيم و بوجهه الكريم و سلطانه القديم من الشيطان الرجيم) یعنی



پناہ مانگتا ہوں میں اللہ کے ذریعہ اس بزرگ و برتر ذات کے ذریعہ اور اس کی قدیم سلطنت کے ذریعہ شیطان الرحیم سے اس کے بعد حضور ﷺ نے فرمایا کہ جو مسلمان ان کلمات کو کہتا ہے مسجد میں داخل ہوتے وقت تو شیطان کہتا ہے 'مخفوظ رہا یہ شخص میرے شر سے سارا دن۔' (مکتوۃ)

### مسجد کی اہمیت و افادیت

عن ابی ہریرۃ قال قال رسول اللہ ﷺ من سمع ینشد ضالۃ فی المسجد فلیقل لاردها اللہ علیک فان المساجد لم تبن هذا (صحیح مسلم جلد 1 ص 210 و سنن ابی داؤد ص 68 جلد 1)

”حضرت ابو ہریرہ سے مروی ہے کہ رسول اللہ ﷺ نے فرمایا جب تم کسی کو سنو کہ وہ کوئی گم شدہ چیز کا مسجد میں اعلان کر رہا ہے تو اسے کھو خدا تمہیں یہ چیز واپس نہ دے۔ مسجدیں اس کام کیلئے نہیں بنائی گئیں۔“

عن عمر و بن شعیب عن ابیہ عن جدہ قال نہی رسول اللہ ﷺ عن تناشد الاشعار فی المسجد و عن البیع و الشراء فیہ وان يتحلق الناس یوم الجمعة قبل الصلوة (جامع ترمذی جلد 1 ص ۶۳ سنن ابی داؤد)

”حضرت عبداللہ بن عمرو بن عاص روایت کرتے ہیں کہ رسول اللہ ﷺ نے مسجد میں (نغوار بیہودہ) شعر پڑھنے سے منع فرمایا نیز مسجد میں خرید و فروخت کرنے اور جمعہ کے دن نماز سے پہلے حلقے بنا کر بیٹھنے سے منع فرمایا۔“

عن معاویۃ ان قرۃ عن ابیہ ان رسول اللہ ﷺ نہی عن ہاتین الشجرتین یعنی البصل و الثوم و قال من اکلہما فلا یقر بن مسجدنا و قال ان کنتم لا بد اکلہما فامیتو ہما بطحاً (رواہ ابوداؤد و مکتوۃ)

”حضرت معاویہ بن قرہ اپنے باپ سے روایت کرتے ہیں کہ آنحضرت ﷺ نے ان دو درختوں (پیاز اور تھوم) سے منع فرمایا اور فرمایا جو ان دونوں کو کھائے وہ ہماری مسجدوں کے قریب نہ آئے اور فرمایا کہ اگر ان کا کھانا ضروری ہو تو پکا کر کھایا کرو۔“

نیز بخاری و مسلم میں حضرت جابر رضی اللہ عنہ سے مروی ہے آپ نے فرمایا جو شخص ان بدبودار سبزیوں (پیاز اور لہسن) کو استعمال کرے وہ ہماری مسجدوں کے قریب نہ آئے۔ جس چیز سے انسانوں کو تکلیف پہنچے فرشتے بھی اس سے ایذا محسوس کرتے ہیں۔ مسجد میں آواز بلند کرنے، شور و غوغا کرنے، اہم بچانے اور ادھر ادھر کی نغوار بیہودہ باتیں کرنے سے اجتناب کیا جائے۔

چنانچہ صحیح البخاری بحوالہ مشکوٰۃ جلد 1 ص 71 میں مذکور ہے کہ سائب بن یزید فرماتے ہیں کہ میں مسجد میں سو رہا تھا (وفد) ایک آدمی نے نکل مارا۔ میں نے جب دیکھا تو حضرت عمر رضی اللہ عنہ تھے۔ آپ نے فرمایا جاؤ ان دو آدمیوں کو لے آؤ میں ان کو آپ کے پاس لے آیا۔ حضرت نے دریافت فرمایا تم کون ہو تم کہاں سے آئے ہو۔ انہوں نے کہا ہم طائف کے رہنے والے ہیں۔ فرمایا اگر تمہارا قیام مدینہ میں ہوتا تو میں تمہیں ضرور سزا دیتا کیونکہ تم آنحضرت صلی اللہ علیہ وسلم کی مسجد میں شور کر رہے ہو۔ چنانچہ عہد رسالت میں مسجد میں مکمل سکوت ہوتا تھا اور صحابہ کرام رضی اللہ عنہم نہایت خاموشی سے بیٹھ کر آنحضور صلی اللہ علیہ وسلم کے ارشادات عالیہ سے مستفید ہوا کرتے تھے۔

اسلام ایک اجتماعی نظام حیات کی دعوت دیتا ہے۔ (واعتصموا بحبل اللہ جمیعا ولا تفرقوا) (آل عمران) (انما المؤمنون اخوة) (المحجرات) اور (المسلمون کرجل واحد) (حدیث صحیح) کی تعلیم دے کر روئے زمین کے تمام مسلمانوں کو ایک ہی رشتہ اخوت میں منسلک کرتا ہے اور تمام اندرونی اختلافات و تنازعات اور قسم کے انتشار و غلغلا کو نہایت مذموم قرار دیتا ہے۔ ایک طرف (ابعدوا السواد الاعظم) کی تعلیم ہے اور دوسری طرف (من شد شد فی النار) کی ترہیب ہے۔ چنانچہ جملہ مسلمانوں کے متحد و متفق رہنے اور ہم آہنگی و یکاگت کے سلسلے میں جو سب سے اہم مرکز و مقام زیادہ سے زیادہ مواقع فراہم کرتا ہے وہ مسجد ہے اس سے ہر شخص مسجد کی اہمیت و افادیت کو بخوبی سمجھ سکتا ہے۔

### مسجد روحانی اور اخلاقی تربیت گاہ ہے۔

ذکر الہی اور تزکیہ نفس اخروی کا میابی کی ضمانت ہے۔ چنانچہ ایسی ستودہ صفات کے حاملین مساجد کی زینت ہوتے ہیں۔ ان کو ہمیشہ مساجد میں ہی اطمینان قلب حاصل ہوتا ہے۔ ان کا دل ہر وقت مسجد سے معلق رہتا ہے۔ مسجد سے باہر مایہ بے آب کی طرح بے چین و بے قرار ہوتے ہیں۔ چنانچہ ایسے متقی پرہیز گار اور اولیاء اللہ جیسے خدا رسیدہ آدمیوں سے عام آدمی ملاقات کرتا ہے۔ ان کی مجلس میں شرکت کرتا ہے۔ ان کے پند و نصائح کو سنتا ہے تو ان کے اخلاق و عادات کا اثر اس کے دل و دماغ پر پڑتا ہے پھر اللہ تعالیٰ کے سامنے جب یہ ایک عاجز اور فقیر بن کر سر بسجود ہوتے ہوئے۔ (سبحان ربی الاعلیٰ) کا وظیفہ کرتا ہے تو یہ کبر و غرور سے خالی ہو جاتا ہے اور اس سے سرکشی و انانیت خود بخود زائل ہو جاتی ہے۔ چنانچہ خدائے لم یزل کا مطیع و فرمانبردار بندہ بن جاتا ہے۔

### اللہ کی مسجدوں سے روکنا بڑا ظلم ہے۔

ومن اظلم ممن منع مساجد اللہ ان یذکر فیہا اسمہ وسعی فی خرابہا اولئک ما

كان لهم ان يدخلوها الا خائفين لهم في الدنيا خزي ولهم في الاخرة عذاب عظيم (البقره)  
 ”اس سے زیادہ ظالم کون ہوگا جو اللہ کی مسجدوں میں خدا کے ذکر و دعوت کو حید کسمح کرے اور اس طرح اس کی خرابی کے درپے رہے ایسے لوگ تو خود اس لائق نہیں کہ مسجدوں میں آنے پائیں مگر پاداش عمل کے خوف سے ڈرتے ڈرتے (ایسے ظالم) لوگوں کیلئے (جو مسجدوں میں آنے سے بالواسطہ یا بلاواسطہ دوسروں کو روکتے ہیں) دنیا میں ذلت اور آخرت میں دردناک عذاب ہے“

اس آیت کی تفسیر میں دو قول ہیں ایک تو یہ کہ اس سے مراد نصاریٰ ہیں دوسرا یہ کہ اس سے مراد مشرکین ہیں۔ نصاریٰ بھی بیت المقدس کی مسجد میں پلیدی ڈال دیتے تھے اور لوگوں کو اس میں نماز ادا کرنے سے روکتے تھے۔ بخت نصر نے جب بیت المقدس کی بربادی کے لئے چڑھائی کی تھی تو ان نصرانیوں نے اس کا ساتھ دیا تھا اور مدد کی تھی۔ بخت نصر بائبل کا رہنے والا مجوسی تھا اور یہودیوں کی شہ دینے پر نصرانیوں نے بھی اس کا ساتھ دیا تھا اور اس لئے بھی کہ بنی اسرائیل نے حضرت یحییٰ بن زکریا علیہما السلام کو قتل کر ڈالا تھا اور مشرکین نے بھی رسول اللہ ﷺ کو حدیبیہ والے سال کعبۃ اللہ سے روکا تھا۔ یہاں تک کہ ذوالحلیفہ میں آپ ﷺ کو قربانیاں کر دینی پڑیں اور مشرکین صلح کر کے آپ ﷺ وہیں سے واپس آ گئے۔ حالانکہ یہ یمن کی جگہ تھی۔ باپ اور بھائی کے قاتل کو بھی یہاں کوئی نہیں چھیڑتا تھا اور اس کے اجاڑنے کی کوشش ان کی یہی تھی کہ ذکر اللہ اور حج و عمرہ کرنے والی مسلم جماعت کو انہوں نے روک دیا۔ حضرت ابن عباس رضی اللہ عنہما کا یہی قول ہے۔ ابن جریر رحمہ اللہ علیہ نے پہلے قول کو پسند فرمایا ہے اس لئے ہمیں چاہئے ہم مساجد کا احترام کریں اس کی افادیت و اہمیت کو سمجھیں اور انہیں آباد کرنے کی ہر ممکن کوشش کریں۔

(اللهم احسن عاقبتنا في الامور كلها واجرننا من خزي الدنيا و عذاب الاخرة)

”اے اللہ تو ہمارے تمام کاموں کا انجام اچھا کر اور دنیا کی رسوائی اور آخرت کے عذاب سے نجات دے“

وان المسجد لله فلا تدعوا مع الله احده (سورۃ الجن 18) ”اور یہ مسجدیں اللہ ہی

کیلئے ہیں پس اللہ کے ساتھ کسی کو نہ پکارو“

اس آیت کا مطلب واضح ہے کہ مسجدوں کا مقصد صرف ایک اللہ کی عبادت ہے عبادت بھی رسول اللہ ﷺ کے طریقے کے مطابق ہو۔ اس لئے مسجدوں میں (بلکہ ہر جگہ) کسی اور کی عبادت کسی اور سے دعاء مناجات کسی اور سے استعاذہ و استمداد اجازت نہیں، لیکن مسجدوں کا بطور خاص اس لئے ذکر کیا ہے کہ ان کے قیام کا تو مقصد ہی اللہ کی عبادت ہے۔ اگر یہاں بھی غیر اللہ کو پکارنا شروع کر دیا تو یہ نہایت ہی قبیح اور ظالمانہ حرکت ہوگی، لیکن بد قسمتی سے نام نہاد مسلمان اب مسجدوں میں بھی اللہ کے ساتھ دوسروں کو مدد کیلئے

پکارتے ہیں بلکہ مسجدوں میں کتبے آویزاں کئے ہوئے ہیں جن میں اللہ کو چھوڑ کر دوسروں سے استغاثہ کیا گیا ہے۔

حضرت قتادہ اس آیت کی تفسیر یوں بیان کرتے ہیں کہ یہود اور نصاریٰ جب اپنی عبادت گاہوں میں جاتے تو اللہ تعالیٰ کے ساتھ اوروں کو شریک کرتے تو اللہ تعالیٰ نے اپنے نبی ﷺ کو حکم فرمایا، اکیلے اللہ تعالیٰ کی عبادت کریں اور اسی سے مدد مانگنا اور مسلمانوں کو نماز میں یہی تعلیم دی گئی ہے۔

آج بعض لوگ جو بچوں کی بیماری یا اور سخت مصیبتوں میں کہنے لگتے ہیں (یا رسول اللہ انظر حالنا یا حبیب اللہ اسمع قالنا اننی فی بحر مغروق بیدی سہل لنا اشکالنا) (اور یا اللہ یا حسین خیر کی حیویا محین الدین چشتی پار کر میری کشتی یا اللہ یا محمد ﷺ اے اللہ اور اے محمد ﷺ ہماری مدد کرو کوئی کہتا ہے امداد امداد کن ازرن غم آزاو کن دردین ودنیا شاد کن یا شیخ عبدالقادر۔

اسی طرح بے شمار وظائف اس طرح کے ہوتے ہیں۔ کیا اکیلا اللہ ہماری حاجات اور مشکلات کو آسان نہیں کرتا، بری عادت ہو گئی ہے کہ اللہ کے ساتھ بندوں کو بھی ملا دیتے ہیں۔ مسجد میں صرف اللہ تعالیٰ کیلئے ہیں، کہ وہاں (فساطر السموت والارض) کے حضور جین نیاز رکھی جائے مفردات امام راغب مصری میں ہے (والمسجد موضع الصلوة اعتبار السجود و قبیل المساجد مواقع السجود) (جلد 2، ص 134، فلانہ عوام اللہ احدا) اس کی تفسیر میں امام طبری حضرت ابن عباس رضی اللہ عنہما کی روایت کی روشنی میں لکھتے ہیں کہ

### مسجد کی خبر گیری

حضرت ابوسعید خدری رضی اللہ عنہ بیان کرتے ہیں کہ رسول اللہ ﷺ نے فرمایا (من بنی لله مسجد ابنی اللہ له بیتا فی الجنة) (بخاری و مسلم بحوالہ مشکوٰۃ) ”جس شخص نے اللہ تعالیٰ کی رضا کیلئے مسجد بنائی تو اللہ تعالیٰ اس کے عوض میں جنت میں اس کیلئے گھر بنائے گا“

### مسجدوں کی تعمیر میں سادگی

عن ابن عباس قال قال رسول اللہ صلی اللہ علیہ وسلم ما امرت بتشید المساجد قال ابن عباس لتزخرفنها کما زخرفت الیہود والنصارى (رواہ ابوداؤد بحوالہ منتقى الاخبلا جلد 1 ص 347) حضرت ابن عباس رضی اللہ عنہما نے فرمایا رسول اللہ ﷺ کا ارشاد ہے مجھے چنانچہ مسجدیں بنانے کا حکم نہیں ہے، ابن عباس کہتے ہیں کہ تم انہیں یہودیوں اور عیسائیوں کی طرح خوبصورت و مزین بناؤ گے“

حضرت عمر رضی اللہ عنہ نے مسجد بنانے کا حکم دیا اور فرمایا میں لوگوں کو بارش سے بچانا چاہتا ہوں اور ہدایت فرمائی کہ مسجد کو سرخ یا زرد کرنے سے پرہیز کرنا، ورنہ لوگوں کو ققنوں میں ڈال دو گے ان کا نقش و نگار اور زیب و زینت ہی کی طرف دھیان رہے گا۔ اور اس سے نماز میں خلل آئے گا۔ (منتقى الاخبار)

اس سے ثابت ہوا کہ مسجد میں نقش و نگار نہیں ہونی چاہئے۔

### تحیة المسجد

رسول اللہ صلی اللہ علیہ وسلم نے فرمایا جب تم میں کوئی مسجد میں داخل ہو تو بیٹھنے سے پہلے دو رکعت نماز پڑھے اور فرمایا جب تم میں سے کوئی مسجد میں آئے تو دو رکعت نماز پڑھے بغیر نہ بیٹھے۔ یہ مسجدوں کا حق ہے جس کو ادا کرنا ضروری ہے اور رسول اللہ صلی اللہ علیہ وسلم نے صبح کی نماز کے وقت حضرت بلال کو فرمایا مجھے وہ عمل بتاؤ جو تم نے حالت اسلام میں انجام دیا ہے جس کے اجر و ثواب کے تم بہت امیدوار ہو، کیونکہ میں نے جنت میں اپنے آگے تمہارے قدموں کی آہٹ سنی ہے۔ انہوں نے عرض کیا، میرا ایسا عمل جس کے ثواب کی مجھے زیادہ امید ہے یہ ہے کہ جب کبھی میں وضو کرتا ہوں تو حسب مقدر نماز ضرور پڑھ لیتا ہوں۔ (منتقى الاخبار جلد اول صفحہ 511)

### گھر سے وضو کر کے آنے کا ثواب

رسول اللہ صلی اللہ علیہ وسلم نے فرمایا کہ جو شخص اپنے گھر سے وضو کر کے نکلے اور فرض نماز ادا کرنے کیلئے مسجد کی طرف جائے، اس کو اتنا ثواب ملے گا جتنا کہ احرام باندھنے والے حج کرنے والے کو ملتا ہے اور جو شخص چاشت کی نماز کیلئے گھر سے نکلا اور خالص نماز چاشت کی نیت سے مسجد میں گیا، اس کا ثواب عمرہ کرنے والے کے ثواب کے برابر ہے اور نماز کے بعد دوسری نماز کا انتظار کر کے نماز پڑھنا اور اس درمیانے وقت میں بیہودہ کلام نہ کرنا ایسا عمل ہے جو کھسا جاتا ہے علیین میں۔ (احمد، ابوداؤد، بخاری، مشکوٰۃ باب المساجد)

### تحیة المسجد

(عن ابی قتادۃ ان رسول اللہ صلی اللہ علیہ وسلم قال اذا دخل احدکم فی المسجد فلیبرک رکعتین قبل ان یجلس) (صحیحین)

”حضرت ابوقتادہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا جب تم میں سے کوئی مسجد میں داخل ہو تو بیٹھنے سے پہلے دو رکعت نماز پڑھے“

اللہ تعالیٰ ہم سب کو مساجد کا ادب و احترام کرنے اور ان کے حقوق کی حفاظت کی توفیق فرمائے۔ آمین

اللهم وفقنا لم تحب وترضی